

பிரஸார் பாரதி
அகில இந்திய வானொலி, சென்னை- 4
28 10 2024 MONDAY 7 15 PM
வணக்கம், ஆகாஷ்வாணி - செய்திகள்

தலைப்புச் செய்திகள்

- உள்நாட்டிலேயே உற்பத்தி செய்யப்பட்ட பாதுகாப்பு தளவாடங்கள், நூற்றுக்கு மேற்பட்ட நாடுகளுக்கு ஏற்றுமதி செய்யப்படுவதாக மத்திய அரசு கூறியுள்ளது.
- ஜார்க்கண்ட் சட்டப்பேரவைக்கு முதல்கட்டமாக அடுத்த மாதம் 13ஆம் தேதி தேர்தல் நடைபெறவுள்ள 43 தொகுதிகளில் வேட்புமனுக்கள் பரிசீலனை இன்று நடைபெற்றது.
- மகாராஷ்டிர சட்டப்பேரவை தேர்தலுக்கான மூன்றாவது வேட்பாளர் பட்டியலை பிஜேபி வெளியிட்டுள்ளது.
- இலங்கையில் கொழும்பு - காங்கேசன்துறை இடையேயான ரயில் சேவை இன்று மீண்டும் தொடங்கியது.
- உலக **Ju-Jitsu** தற்காப்புக்கலை சாம்பியன் போட்டியில் இந்தியாவின் **Suchika Tariyal** தங்கப்பதக்கம் வென்றார்.

>>>><<<<

பாதுகாப்பு தளவாடங்களின் ஏற்றுமதி 21 ஆயிரம் கோடி ரூபாயை எட்டியுள்ளதாக மத்திய அரசு கூறியுள்ளது.

உள்நாட்டிலேயே உற்பத்தி செய்யப்பட்ட பாதுகாப்பு தளவாடங்கள், நூற்றுக்கு மேற்பட்ட நாடுகளுக்கு ஏற்றுமதி செய்யப்படுவதாக மத்திய அரசின் செய்திக்குறிப்பு தெரிவிக்கிறது.

கடந்த பத்தாண்டுகளுக்கு முன்னர், ஆயிரத்து 943 கோடி ரூபாய் அளவிற்கு மட்டுமே பாதுகாப்பு தளவாடங்களின் உற்பத்தி இருந்ததாக அதில் குறிப்பிடப்பட்டுள்ளது.

>>>><<<<

மத்திய அரசு மேற்கொண்ட நடவடிக்கைகள் காரணமாக, அந்நிய முதலீடுகள் அதிகரித்து வருவதாக மக்களவைத் தலைவர் திரு. ஓம் பிர்லா கூறியுள்ளார்.

ஒடிசா மாநிலம், புவனேஷ்வரில் இன்று நிகழ்ச்சி ஒன்றில் பேசிய அவர். அனைத்து தரப்பினரும் பயன்பெறும் வகையில் மத்திய அரசு திட்டங்களை செயல்படுத்தி வருவதாக தெரிவித்தார்.

ஐனநாயகம் மற்றும் அடிப்படை உரிமைகளின் பாதுகாவலர்களாக மக்கள் திகழ்கிறார்கள் என்றும் அவர் கூறினார்.

ஐனநாயக நெறிமுறைகளுக்கு எதிராக செயல்படுபவர்களை மக்கள் ஏற்றுக் கொள்ளமாட்டார்கள் என்றும் திரு. ஓம் பிர்லா தெரிவித்தார்.

>>><<<<

மக்களின் குறைகளை களைவதற்கு மத்திய அரசு உயர் முன்னுரிமை அளித்துள்ளதாக உணவுத்துறை அமைச்சர் திரு. பிரல்ஹாத் ஜோஷி கூறியுள்ளார்.

இன்று புதுதில்லியில் உணவுக் கழகத்தின் குறைதீர் சேவைக்கான கைபேசி செயலியை தொடங்கி வைத்து அவர் பேசினார்.

கொள்முதல் நடவடிக்கைகளை வெளிப்படையாக மேற்கொள்வதற்கு இது உதவிடும் என்று அமைச்சர் தெரிவித்தார்.

>>><<<<

ஜார்க்கண்ட் சட்டப்பேரவைக்கு முதல்கட்டமாக அடுத்த மாதம் 13ஆம் தேதி தேர்தல் நடைபெறவுள்ள 43 தொகுதிகளில் வேட்புமனுக்கள் பரிசீலனை இன்று நடைபெற்றது.

மனுக்களை விலக்கிக் கொள்ள வரும் 30ஆம் தேதி கடைசி நாளாகும்.

அன்றைய தினம் மாலையே இறுதி வேட்பாளர் பட்டியல் வெளியிடப்படும்.

>>><<<<

மகாராஷ்டிர சட்டப்பேரவை தேர்தலுக்கான மூன்றாவது வேட்பாளர் பட்டியலை பிஜேபி வெளியிட்டுள்ளது.

இதில் 25 பேர் இடம்பெற்றுள்ளனர்.

இதன்படி, **Vasai** சட்டப்பேரவை தொகுதியிலிருந்து **Sneka Premnath Dube** போட்டியிடுகிறார்.

இதுவரை, இந்த தேர்தலுக்காக 140 வேட்பாளர்களை பிஜேபி அறிவித்துள்ளது.

>>><<<<

பீகாரில் தேசிய ஐனநாயக கூட்டணியின் தலைவர்கள் பங்கேற்ற கூட்டம், பாட்னாவில் நடைபெற்றது.

பிஜேபி, ஐக்கிய ஜனதா தளம், லோக் ஜன்சக்தி உள்ளிட்ட கூட்டணிக் கட்சித் தலைவர்கள் இக்கூட்டத்தில் பங்கேற்றனர்.

பீகார் சட்டப்பேரவைக்கு அடுத்த ஆண்டு நடைபெறவுள்ள தேர்தலில் மேற்கொள்ள வேண்டிய அணுகுமுறைகள் குறித்து இக்கூட்டத்தில் விவாதிக்கப்பட்டது.

>>><<<<

தீபாவளி பண்டிகையின் போது, பொதுமக்கள் உள்ளூரில் உற்பத்தி செய்யப்படும் பொருட்களையே வாங்க வேண்டும் என்று மத்தியப்பிரதேச முதலமைச்சர் திரு. மோகன் யாதவ் கேட்டுக் கொண்டுள்ளார்.

இதுதொடர்பாக அவர் வெளியிட்டுள்ள அறிக்கையில், இதன்மூலம் உள்ளூர் வியாபாரிகளின் வர்த்தகம் அதிகரிக்கும் என்றார்.

இதுகுறித்து விழிப்புணர்வு நிகழ்ச்சிகளை நடத்துமாறு முதலமைச்சர் அதிகாரிகளுக்கு அறிவுறுத்தினார்.

>>><<<<

நேரு இளையோர் மன்றத்தைச் சேர்ந்த 2 லட்சத்திற்கும் மேற்பட்ட தன்னார்வலர்களுக்கு பேரிடர் நிர்வாகம் தொடர்பான பயிற்சி வழங்கப்படவுள்ளதாக உள்துறைச் செயலர் திரு. கோவிந்த் மோகன் கூறியுள்ளார்.

இன்று புதுதில்லியில் இதற்கான திட்டத்தை தொடங்கி வைத்து அவர் பேசினார்.

இந்த திட்டத்தின் கீழ், பயிற்சி பெறுவோரில் 50 சதவீதம் பெண்களாக இருப்பார்கள் என்றும் அவர் கூறினார்.

தேசிய பேரிடர் மீட்புப் படையின் சார்பில் 470 கோடி ரூபாய் செலவில் இந்த திட்டம் செயல்படுத்தப்படுவதாக அவர் தெரிவித்தார்.

பேரிடர்களால் அதிகமாக பாதிக்கப்படும் 350 மாவட்டங்களில் இந்த திட்டம் செயல்படுத்தப்படும் என்றும் திரு. கோவிந்த் மோகன் கூறினார்.

>>><<<<

இந்தியா – ஐரோப்பிய யூனியன் இடையே தடையற்ற வர்த்தக ஒப்பந்தம் தொடர்பான பேச்சுக்கள் நடைபெற்று வருவதாக மத்திய அரசு கூறியுள்ளது.

இன்று புதுதில்லியில் செய்தியாளர்களிடம் பேசிய வெளியுறவுத்துறையின் மேற்கு விவகாரங்களுக்கான செயலர் திரு. Tanmaya Lal விரைவில் இந்த பேச்சுக்கள் இறுதி செய்யப்படவுள்ளதாக தெரிவித்தார்.

>>>><<<<

விமான நிலையங்களின் ஆணையத்தின் தலைவராக திரு. பிபின்குமார் இன்று பொறுப்பேற்றுக் கொண்டார்.

இதுவரை பள்ளிக் கல்வித்துறையின் கூடுதல் செயலராக பணியாற்றி வந்த அவர், இன்று அப்பொறுப்பினை ஏற்றுக் கொண்டதாக எமது செய்தியாளர் தெரிவிக்கிறார்.

>>>><<<<

இலங்கையில் கொழும்பு - காங்கேசன்துறை இடையேயான ரயில் சேவை இன்று மீண்டும் தொடங்கியது.

இந்த வழித்தடத்தின் ஒரு பகுதியை நவீனமயமாக்கும் பணிகள் முடிவடைந்ததை அடுத்து, இந்த சேவை தொடங்கியுள்ளதாக எமது செய்தியாளர் தெரிவிக்கிறார்.

மறுமார்க்கத்தில் காங்கேசன்துறை - கொழும்பு இடையேயான ரயில்சேவை நாளை தொடங்கும் என்று அறிவிக்கப்பட்டுள்ளது.

>>>><<<<

நாட்டிலேயே தலைசிறந்த மாநிலமாக தமிழகம் திகழ்கிறது என்று முதலமைச்சர் திரு. மு.க.ஸ்டாலின் கூறியுள்ளார்.

இன்று சென்னையில் திமுக சட்டப்பேரவை தொகுதி பார்வையாளர்கள் கூட்டத்திற்கு தலைமை வகித்து அவர் பேசினார்.

மக்கள் நலனுக்காக திமுக அரசு நிறைவேற்றிய திட்டங்களை மக்களிடம் கொண்டு செல்ல வேண்டிய பொறுப்பு, சட்டப்பேரவை தொகுதி பார்வையாளர்களுக்கு உள்ளதாக திரு. ஸ்டாலின் தெரிவித்தார்.

>>>><<<<

இலங்கைத் தமிழர்களின் மறுவாழ்வு மையங்கள் 176 கோடி ரூபாய் செலவில் சீரமைக்கப்பட்டு வருவதாக மாநில அமைச்சர் திரு. நாசர் கூறியுள்ளார்.

ராணிப்பேட்டை மாவட்டம், பானவரம் பகுதியில் உள்ள இலங்கைத் தமிழர் மறுவாழ்வு முகாமில் குடியிருப்புகள் கட்டுவதற்கான பணிகளை இன்று தொடங்கி வைத்து அவர் பேசினார்.

மாநிலத்தில் 7 ஆயிரத்திற்கும் மேற்பட்ட இலங்கைத் தமிழர் குடும்பங்கள் வசித்து வருவதாக அமைச்சர் தெரிவித்தார்.

>>>><<<<

தமிழகத்தில் வாக்காளர் பட்டியலில் திருத்தங்களை மேற்கொள்வதற்கான சிறப்பு முகாம்கள் அடுத்த மாதம் 9 மற்றும் 10ஆம் தேதிகளுக்குப் பதிலாக 16 மற்றும் 17 தேதிகளில் நடைபெறும் என்று தேர்தல் ஆணையம் அறிவித்துள்ளது.

அடுத்த மாதம் 9ஆம் தேதி பணி நாளாக மாநில அரசு அறிவித்ததை அடுத்து, இந்த மாற்றம் செய்யப்பட்டுள்ளதாக தேர்தல் ஆணையத்தின் செய்திக்குறிப்பு தெரிவிக்கிறது.

ஏற்கனவே, அறிவித்தவாறு 23 மற்றும் 24 ஆம் தேதிகளிலும் சிறப்பு முகாம்கள் நடைபெறும் என்று அதில் குறிப்பிடப்பட்டுள்ளது.

>>>><<<<

தமிழகத்தின், சேலம் மாநகரில் கல்லூரி மாணவிகளின் பாதுகாப்பை உறுதி செய்யும் வகையில், காவல்துறை சார்பில் அறிமுகப்படுத்தப்பட்டுள்ள புதிய திட்டம் பெரும் வரவேற்பை பெற்றுள்ளது.

கல்லூரி மாணவிகளின் நலனுக்காக இந்த திட்டம் செயல்படுத்தப்பட்டுள்ளதாக மாநகர காவல்துறை ஆணையர் திரு. பிரவின்குமார் அபிநய எமது செய்தியாளரிடம் தெரிவித்தார்.

(சவுண்ட் பைட் - அபிநய 23 செகண்ட்ஸ்)

>>>><<<<

ஐம்மு காஷ்மீரில் பாதுகாப்புப் படையினர் மேற்கொண்ட நடவடிக்கையில் தீவிரவாதி ஒருவர் சுட்டுக் கொல்லப்பட்டார்.

ராணுவத்தின் ஆம்புலன்ஸ் வாகனத்தின் மீது தீவிரவாதிகள் தாக்குதல் நடத்தியதை அடுத்து, பாதுகாப்புப் படையினர் பதில் தாக்குதலில் ஈடுபட்டனர்.

இதன் காரணமாக, இருதரப்புக்கும் இடையே துப்பாக்கிச் சண்டை நேரிட்டது.

இந்த தாக்குதலில் ஈடுபட்ட மூன்று தீவிரவாதிகளில் ஒருவர் சுட்டுக் கொல்லப்பட்டுள்ள நிலையில், எஞ்சிய இரண்டு தீவிரவாதிகளை தேடும் பணி நடைபெற்றதாக எமது செய்தியாளர் தெரிவிக்கிறார்.

>>>><<<<

ஆப்கானிஸ்தானில் நேரிட்ட சாலை விபத்தில் 8 பேர் உயிரிழந்தனர்.

Urugan மாகாணத்திற்கு உட்பட்ட பகுதியில் சென்று கொண்டிருந்த வாகனம், ஆற்றில் கவிழ்ந்து விழுந்ததில் இந்த விபத்து நேரிட்டதாக அந்நாட்டு காவல்துறையினர் தெரிவித்தனர்.

>>>><<<<

உலக **Ju-Jitsu** தற்காப்புக்கலை சாம்பியன் போட்டியில் இந்தியாவின் **Suchika Tariyal** தங்கப்பதக்கம் வென்றார்.

கிரீஸில் நடைபெற்ற இப்போட்டியின் மகளிர் 63 கிலோ எடைப்பிரிவில் அவர் இப்பதக்கத்தை கைப்பற்றினார்.

>>>><<<<

உலக மல்யுத்த சாம்பியன் போட்டி **Albania**-வில் இன்று தொடங்குகிறது.

இப்போட்டியில் இந்தியாவின் சார்பில் **Udit, Manish Goswami, Kirti, Mansi** உள்ளிட்ட 12 பேர் பங்கேற்கின்றனர்.

>>>><<<<

19 வயதுக்குட்பட்டோருக்கான உலக குத்துச்சண்டை சாம்பியன் போட்டியில், இந்தியாவின் **Chanchal, Anjali Singh, Vini, Nisha, Parthavi Grewal** அரையிறுதிக்கு முன்னேறியுள்ளனர்.

அமெரிக்காவில் நடைபெற்று வரும் இப்போட்டியின் மகளிர் பிரிவு காலிறுதி ஆட்டங்களில் இவர்கள் வெற்றிபெற்றனர்.

மகளிர் 54 கிலோ எடைப்பிரிவில் **Supriya Devi** -யும், ஆடவர் 50 கிலோ எடைப்பிரிவில் **Risi Singh**-ம் காலிறுதிக்கு முன்னேறியுள்ளனர்.

>>>END<<<